

Title: Need to start steel processing Unit in Lakhimpur-Kheri district in Uttar Pradesh .

श्री अजय मिश्रा टेनी (खीरी) : माननीय उपाध्यक्ष जी, मेरे जिले लखीमपुर खीरी, उत्तर प्रदेश में स्टील एंथॉरिटी ऑफ इंडिया लि. द्वारा लखीमपुर के बेहजम में तत्कालीन इस्पात मंत्री द्वारा स्टील प्रोसेसिंग यूनिट का शिलान्यास दिनांक 16.02.2009 को कराया गया था, जिसकी अध्यक्षता तत्कालीन पेट्रोलियम राज्य मंत्री व उस क्षेत्र के सांसद ने की थी।

उक्त स्टील प्रोसेसिंग यूनिट लगाने हेतु सेल ने लगभग 60 एकड़ जमीन ली थी तथा 100 करोड़ की लागत से टी.एम.टी. सड़िया बनाने की योजना की जोर-शोर से घोषणा की गई थी तथा बताया गया था कि उक्त स्टील यूनिट का निर्माण कार्य एक वर्ष में पूर्ण करके फैक्ट्री का उत्पादन शुरू कर दिया जायेगा। परन्तु जैसे विभिन्न क्षेत्रों में पूरे देश में कांग्रेस की पूर्ववर्ती सरकार ने बहुत सारे चुनावी शिलान्यास किए थे, न तो कोई योजना थी, न ही कोई बजट था, ऐसे ही यह शिलान्यास राजनैतिक फायदे के लिए किया गया था। उसमें सरकार का करोड़ों रुपया व्यर्थ पड़ा है। उदाहरण के तौर पर उस स्टील फैक्ट्री का कुछ हिस्सा बाउण्ड्रीवाल बनाया गया और वहां आज भी लोहा पड़ा है।

मैं आपके माध्यम से सरकार से और इस्पात मंत्री जी से मांग करता हूं कि मेरे जिले की उक्त स्टील प्रोसेसिंग यूनिट का कार्य, बजट उपलब्ध कराकर शीघ्र पूरा करके उत्पादन प्रारम्भ कराया जाये, जिससे सरकार के धन का सदुपयोग हो, जिले के विकास में मदद मिले तथा लोगों को रोजगार उपलब्ध हो। धन्यवाद।